

# نیوز ریلیز



سفارتخانہ ریاستہائے متحدہ امریکہ - اسلام آباد، پاکستان

۴ فروری ۲۰۱۳ء

رابطہ: شعبہ امور عامہ

برائے فوری اجراء

سفارتخانہ ریاست ہائے متحدہ امریکہ

۲۰۱۳/۱۵

فون: ۰۵۱۲۰۸۲۹۱۱، ۰۵۱۲۰۱۸۱۱۳۶

## امریکی اشتراک سے پاکستان میں آن لائن تعلیم کا فروغ

اسلام آباد (4 فروری، 2013ء) علامہ اقبال اوپن یونیورسٹی نے پاکستان میں آن لائن تعلیم کو فروغ دینے کے لئے امریکی یونیورسٹی سین جوز اسٹیٹ یونیورسٹی کے ساتھ اشتراک کار کا آج آغاز کر دیا۔ اس تین سالہ معاہدے کے نتیجے میں پاکستان بھر کے طلباء و طالبات کی آن لائن تعلیم تک رسائی میں اضافہ ہوگا۔

امریکی سفارتخانہ کی پبلک افیئرز آفیسر کیتھرین شیلو نے اشتراک کار کی افتتاحی تقریب سے خطاب کرتے ہوئے کہا کہ آن لائن تعلیم کے فروغ سے ہزاروں پاکستانیوں کے لئے یونیورسٹی کے دروازے کھلیں گے۔ پاکستان اور امریکہ کے درمیان تعلقات کے فروغ میں یونیورسٹی کی سطح پر اس طرح کی شراکت کے اہم کردار کو اجاگر کرتے ہوئے انہوں نے کہا کہ اس طرح کے عوامی روابط کا فروغ دونوں ملکوں کے لوگوں کے درمیان تعلقات کو مزید گہرا اور وسیع تر کرنے کے لئے انتہائی اہمیت کا حامل ہے۔ اس موقع پر علامہ اقبال اوپن یونیورسٹی کے وائس چانسلر ڈاکٹر ندیر احمد سنگی اور سین جوز اسٹیٹ یونیورسٹی کے نمائندگان بھی موجود تھے۔

علامہ اقبال اوپن یونیورسٹی اور سین جوز اسٹیٹ یونیورسٹی کے درمیان اشتراک سے تدریسی طریقہ کار میں بہتری، نصاب کی عصری تقاضوں سے ہم آہنگی، مشترکہ تحقیق کے عمل اور اساتذہ کے باہمی تبادلوں کے ذریعے دونوں جامعات میں طلباء و طالبات کے لئے فاصلاتی تعلیم اور کمپیوٹر سائنس میں بہتری آئے گی۔

امریکی اور پاکستانی جامعات کے درمیان یونیورسٹی کی سطح کی یہ باضابطہ چھٹی شراکت ہے۔ ایسی آٹھ شراکتوں کی منصوبہ بندی کی گئی ہے۔ 2012 میں ایسی پانچ شراکتیں کی گئی تھیں، جن امریکی اور پاکستانی جامعات میں یہ شراکتیں ہوئی تھیں ان میں فاطمہ جناح خواتین یونیورسٹی اور آسٹن میں یونیورسٹی آف ٹیکساس، نیشنل یونیورسٹی آف ماڈرن لینگویجز (نمل) اور یونیورسٹی آف نارٹھ ٹیکساس، قائد اعظم یونیورسٹی اور بال اسٹیٹ یونیورسٹی، شہید بے نظیر بھٹو خواتین یونیورسٹی اور ساؤدرن میتھوڈسٹ یونیورسٹی، اسراء یونیورسٹی اور بال اسٹیٹ یونیورسٹی شامل ہیں۔ امریکہ ان

شراکتوں پر آئندہ تین برسوں کے دوران 8.6 ملین ڈالر کی سرمایہ کاری کر رہا ہے، جن کے تحت لبرل آرٹس کے مضامین بشمول امریکن اسٹڈیز، بزنس ایڈمنسٹریشن اور مینجمنٹ سائنسز، ماس کمیونیکیشنز اور میڈیا اسٹڈیز، سائیکولوجی، سوشل اینتھروپولوجی اور ویمنز اینڈ جنڈر اسٹڈیز پر توجہ مرکوز کی جارہی ہے۔

یہ شراکتیں پاکستانی اور امریکی جامعات کو آپس میں منسلک کرنے کے ایک وسیع تر اقدام کا حصہ ہیں، جس کے تحت پاکستان کی معروف جامعات میں توانائی، پانی اور زراعت کے شعبوں میں پیش رفت کے لئے جدید تعلیم کے مراکز کے قیام کا منصوبہ بھی شامل ہے۔ امریکہ کی امداد سے دیئے جانے والے وظائف کی بدولت کم آمدنی والے بارہ ہزار سے زائد طلباء و طالبات بھی کالج میں تعلیم حاصل کر رہے ہیں۔ لاکھوں نوجوان پاکستانیوں کو ان کی صلاحیتیں نکھارنے میں مدد فراہم کرنے کے حوالے سے امریکی امداد سے کئے جانے والے اقدامات کے بارے میں جاننے کے لئے درج ذیل ویب سائٹ ملاحظہ کیجئے:

<http://goo.gl/auHXF>

####